

॥ विजयतां श्रीगोकुलेशः प्रभुः ॥

## । अथ श्रीदण्डाकारदिवाकरः ।

॥



॥

श्रीगोपीजनवल्लभाय श्रीगोकुलेश्वराय नमः ।  
स्वसेव्यानां गुरूणांश्च येऽनन्याः सर्वदा स्थिताः ।  
ऊर्ध्वरेखाद्वयोद्भासललाटास्तान्वयं नुमः ॥१॥  
श्रीकृष्णमथकृष्णास्यं विद्वलेशश्च देशिकम् ।  
श्रीमन्तं गोकुलेशं सदण्डाकारधरं स्तुमः ॥२॥  
श्रीवैकुण्ठजयाम्बाख्यपितृपादाम्बुजद्वयम् ।  
प्रणम्यारभ्यते सोऽयं दण्डाकारदिवाकरः ॥३॥

ननु किमिदमूर्ध्वपुण्ड्रविधाने 'दण्डाकारं ललाटेऽस्या'दित्य-  
पूर्वमुच्यतेऽथ च तदण्डाकारमपि द्विरेखात्मकं विच्छिन्नमेव  
विधेयमिति । सर्वेऽपि जगद्गुरुश्रीविभूतदनप्रवर्तितशुद्धाद्वैतमता-  
वलम्बिन उपलक्षणन्यायेन तच्चरणाकारं कुर्वते किल । 'तिलकं-  
लिङ्गमेव चे'त्यस्य प्रकाशे यद्यपि तदुल्लेखितं, तथापि सन्त्येव  
तत्स्वरूपप्रतिपादकाः सदग्रन्थाः सम्प्रदाये, येषु विविच्य तत्त-  
रतमभावो निर्णीतस्तैस्तेर्महानुभावैः । स एव महाजनन्यायेन

स्वीकार्यः स्वाचार्योक्तिवशंवदैस्तन्मार्गीयैः । एकस्मिन्नर्थे वैम-  
त्यस्यान्याय्यत्वाच्च ।

सत्यम् । किन्तु पृथक्शरणमार्गोपदेष्टृणां तिलकादिवहि-  
रङ्गलिङ्गमपि वैलक्षण्यानुभावकपृथग्रूपप्रकाशकत्वेन कस्य-  
चिदभूतपूर्वस्य महिमानमुद्बोधयति । मार्गान्तराद्विशेषप्रकार-  
कत्वात् । द्विरेखता तु दण्डाकारस्याकारपरिचायिका सती मूल-  
तोऽङ्घ्रियुग्मस्यविभिन्नत्वमात्रपर्यवसायिनीति । दण्डेनोपमी-  
यतेऽङ्घ्रिरभिरूपैः 'ज्योतिश्चक्राक्षदण्डस्त्रिभुवनविजयस्तम्भ-  
दण्डोऽङ्घ्रिदण्ड' इति कविप्रयोगात् । चरणाकारकरणतया  
दण्डाकारकरणतया वा न केचिदन्यदीया भवन्ति, शरणमार्गैक-  
लक्ष्यत्वादपां पारावारप्रवेशमात्रसाध्यत्ववत् । वैभवोऽयं वि-  
भुवदनवैश्वानरस्य वह्निन्यायसंवलितो यदाहकत्वेपाचकत्वं, त-  
स्मिन्नेतस्मिंश्चपुनः प्रकाशकत्वमिति । प्रथमत एवायं दण्डाकार  
समुदाचारो द्विरेखाकारतामापादितोमहद्भिस्तथैवाचर्यते ।  
'अन्यसंबन्धगन्धोऽपि कन्धरामेव बाधत' इति श्रीप्रभुचरणो-  
क्तिपरवशानां न प्रवृत्तिराचार्यचरणानभिहितस्याचरणे चर-  
णाकारस्योपलक्षणोपलक्षितस्य करणे वा । 'दण्डाकारं लला-  
टेस्यादि'त्येव श्रीमहाप्रभूणामुदितिः । 'भ्रूमध्यात्केशपर्यन्तं  
समानरेखाद्वयात्मकं तिलकं विधाये'ति प्रभूणामन्यत्रोदाहृतिः ।  
श्रीगोकुलनाथानां तथैव द्विरेखकरणात्मिकाव्यवहृतिः । अत-  
स्तथैव व्यवहर्तव्यम् । तदेवाचरणीयम् । स एष राजमार्गः ।  
ये चरणाकारं विदधते येवा दण्डाकारं-द्विरेखश्च ते तथैव



ज्ञात्वा विदधतामेकस्मिन्नर्थे वैमत्यस्यासंभवात् । नहि प्रत्यक्षो  
घटः प्रमाणसहस्रैरपि पटो भवितुमर्हतीति ।

स्यादेतत् । तथापि द्विरेखकरणेऽधःप्रोच्छन्नाच्छिन्नमूलता  
प्रतिभासते । सा च 'वर्तुलं तिर्यग्गच्छिद्रमि'त्यादिपञ्चपुराणो-  
दितनिषेधवचसाऽष्टादशप्रकारका ये निषेधास्तेषामन्तर्वर्तितया  
दोषमुद्भावयन्ती कलानिधौ कलङ्कवत्प्रेक्षावतां परामप्रीतिमुत्पा-  
दयति । किञ्च 'मूले सिंहासनं कुर्यादि'ति पुराणान्तरीयवि-  
धेरपि वैयर्थ्यं प्रतिभाति । अतस्तादृशकरणस्य निन्दितत्वात्त-  
दपहायाधस्तिर्यग्प्रेक्षाऽर्द्धचन्द्राकाररेखा वा विधेया येन सा-  
मर्थ्यादेकार्थवत्वे सति नानर्थक्यं प्रसज्येत । तिर्यग्गादिरेखा-  
करणेन विधिश्च विहितः सन्दिरेखदण्डाकारत्वं न मज्येत ।  
दोषश्च दूरीभवञ्जनो न विरज्येत । तस्मात्तमेव वाक्यार्थं मत्वो-  
चितत्वाद्बद्धमूलं दण्डाकारं विधातव्यमिति चेत् ।

मैवम् । त्रिधा तस्या निवृत्तिः । तत्रैके 'श्यामं शान्ति-  
करं प्रोक्तं रक्तं वश्यकरं तथा । श्रीकरं पीतमित्याहुः श्वेतं-  
मोक्षकरं शुभमि (प. पु. उ. २५३, ४०) तिवचनानन्तरं तद्वि-  
धानां निन्दावाक्यानां गणनात्वात्पञ्चपुराण एवास्या अपि-  
गोपीचन्दनादिकार्य्यतादृक्सकामश्वेतादिविषयकत्वात् । तद-  
नन्तरं पठितत्वाच्च । अवश्यकार्य्यदण्डाकारे यदीमानि निषेध-  
येयुश्चेत्तत्प्रतिपादनानन्तरमेवैतानि वचनानि भवेयुः । अथ च  
तत्रैव 'ऊर्ध्वपुण्ड्रमृजुं सौम्यं सुपार्श्वं सुमनोहरम् । दण्डाकारं तु  
शोभाढ्यं मध्ये छिद्रं प्रकल्पयेदि'ति (प. पु. उ. २५३-२३)

श्लोकोक्तमध्येछिद्रस्य प्रकृष्टकल्पनाभावनाया वैयर्थ्यं स्याद-  
 ग्रेऽच्छिद्रादीनां दूषितत्वात् । पुराणान्तरेष्वपि दण्डाकारनिरू-  
 पणानन्तरं तेषामनभिहितत्वाच्च । 'तस्माच्छिद्रान्वितं पुण्ड्रं  
 दण्डाकारं सुशोभन'मित्यत्रापि छिद्रान्वितत्ववचनमच्छिद्रस्य  
 व्यतिरेकार्थवत्त्वमेवापादयति । यदि नाम समेषां निषेधानां  
 दण्डाकारेऽपि प्रवृत्तिः स्याच्चेदेकस्य रूपान्तरितस्य व्यतिरेक-  
 लभ्यस्य विधेरभिधानं न भवेत् । 'अधर्मो दुःखसाधन' मित्युक्ते  
 धर्मस्य सुखसाधनत्ववद्वैपरीत्येन सच्छिद्रस्याभ्युपगमत्वाच्च ।  
 अतो ज्ञायते 'मध्ये छिद्रं प्रकल्पयेदिति विधौ मुपेटिकास्थापन-  
 न्यायेन सुरक्षितस्य द्विरेखदण्डाकारस्य नान्यानि दोषवा-  
 क्यानि प्रतिबन्धकानि भवन्ति । अप्राप्तत्वात् ।

अन्ये पुनर्मूलमेवमूलम् । छिन्नं मूलं यस्य तच्छिन्नमूलम् ।  
 अत्रच्छिन्नपदं तात्पर्यग्राहकम् । मूलपदे मूलमात्रसंबन्धिनि-  
 तिलके लक्षणा । तादृक्-छिन्नत्वावच्छिन्नमूलमात्रत्वसंबन्ध-  
 स्तिलके लक्ष्यते । ततो यत्र मूलमेव छिन्नं तत्रविधेयमर्था-  
 न्मूलमात्रं न च्छेदनीयम् । तिलकं तु छिन्नं कार्यम् । अन्यथा  
 श्रुतिप्रतिपादितद्विरेखत्वहानिर्द्वैधीकरणाभावाद्वात्वर्थश्चासंगतः  
 स्यात् । 'मध्ये छिद्रं प्रकल्पयेदित्यत्र 'छिदिर्द्वैधीकरणे' इति  
 रुधादेश्छिदेः 'स्फायितश्ची'त्यनेन निष्पन्नो रगन्तच्छिद्र-  
 शब्दः, छिद्यते तच्छिद्रम् । मध्यतो यदभिमतमन्तरं गृहीत्वा  
 द्विधा क्रियते तन्मध्येछिद्रम् । दण्डाकारं कल्पयेन्मध्येछिद्र-  
 ञ्च कल्पयेदिति कल्पनाद्वयस्य समुच्चयात्तिलकेऽन्वयः । पार-



स्परिकत्वात् । अथ चैतत्स्वीकारे कृतहान्यकृतकल्पनाप्रसं-  
 गत्वाच्छिन्नमूलतादोषो हीतरत्र लब्धावकाशः सन्दिरेखस्य नैव  
 विषयः । किञ्च छिन्नत्वावच्छिन्नमूलमात्रसम्बन्धि यत्तिलकं  
 तस्य दूषितत्वान्मूलमात्रं यत्र विच्छिद्येत तत्र दोषो न त्ववि-  
 च्छिन्नमूले छिन्ने तिलके । न हि चित्रे पुरुषे चित्रगुणशब्दस्य  
 प्रयोगो दृश्यते, न च लम्बः पुरुषो लम्बकर्णनाम्नाऽऽकार्यते ।  
 तादृक्समासघटितपदसमभिव्याहारोपस्थिति विषयकत्वाभावात् ।  
 अपि च 'स्थपतिनिषादः स्याच्छब्दसामर्थ्यादि'ति न्यायेन  
 तथाविधेऽर्थे शीघ्रोपस्थितिजनकत्वानुकूलशक्तिरूपसामर्थ्या-  
 निषादाभिन्नः स्थपतिरेव निषादस्थपतिशब्दबोधः, न वा  
 केवले निषादे स्थपतौ च शब्दसामर्थ्यावगतिः । अतो  
 व्यपेक्षाविरहाच्च द्विरेखे छिन्नमूलत्वं तादृकल्पनायाश्छि-  
 न्नमूलत्वात् ।

अस्मादशस्त्वत्रैवमातिष्ठन्ते यत् 'ज्ञात्वाऽज्ञात्वा च कर्माणि  
 जनोऽयमनुतिष्ठति । विदुषः कर्मसिद्धिः स्यात्तथानाविदुषो  
 भवेदि'ति श्रीकृष्णवचोऽमृतस्वारस्यरसास्वादकुशलैर्भगवदी-  
 यैर्न साधारणवद्गतानुगतिकत्वेन द्विरेखदण्डाकारकरणं समा-  
 द्रियते । किन्तु तन्माहात्म्यमवबुद्धैव । दण्डाकारपदे दण्ड-  
 वदाकारो यस्येति समासे दण्डेन तुल्यं दण्डवदिति 'तेन तुल्यं  
 क्रियाचेद्वति'रिति शब्दशास्त्रानुशासितप्रतिपदोक्तरीत्यैकवचन-  
 व्युत्पन्नो दण्डपदस्य वतिर्भवति । तेन चैकदण्डवदवस्थि-  
 तिर्यस्य तस्य चेन्मध्येच्छिद्रकरणाय च्छिन्दन्मूलमपिच्छिन्देत्त-

त्रायं छिन्नमूलाख्यो दोषः । इदमेव दण्डाकारं चरणाकारस्योप-  
 लक्षणत्वेन भारतमार्तण्डैः स्ववादग्रन्थे निर्दिष्टम् । न तु  
 द्विरेखम् । तस्य तूर्ध्वपुण्ड्रधारणवादे केचित्चित्यादिना पृथ-  
 कप्रतिपादनात् । अत्र केचित्पदेन श्रीगोकुलेशानुयायिनः शुद्धा-  
 द्वैतसम्प्रदायस्यैकदेशीयत्वेन तैर्व्यवह्रीयमाणा लक्ष्यन्ते । पृथ-  
 गवस्थितत्वात् । तथैव प्रतिपादितत्वाच्च । ततो विशेष-  
 निर्णयानन्तरं तत्र भवद्विरेव 'उपरि किञ्चिद्विस्तीर्णत्वे पदा-  
 कृतिर्ज्ञेयः समत्वे दण्डाकृतिरिति व्याख्यायि । तन्मूलं  
 श्रीप्रभुचरणानां मुक्तिरेव । द्विरेखमपि दण्डाकारं तच्च 'दण्ड-  
 योराकारः दण्डाकारः स इवाकारो यस्य तत्' । गौरवं तूभ-  
 यत्र सममेव । विनिगमना विरहोऽपि तादृगेव । अन्यथा विशे-  
 षणत्वासिद्धेः । 'सप्तम्युपमानपूर्वपदस्योत्तरपदलोपश्चे-  
 त्यनेन वार्तिकेन दण्डाकारमिवेति बहुव्रीहेः पूर्वपदं तस्मि-  
 न्नुत्तरपदस्याकारशब्दस्य लोपो वाचनिकः । अत्र मूलत  
 एव पृथक्क्रियमाणो दण्डयोराकारः 'आरभ्य नासिकामूलं  
 ललाटं विलिखेन्मृदा । समारभ्य भ्रुवोर्मध्यमन्तरालं प्रकल्प-  
 येदि'त्याभ्यां विधिभ्यां प्रतीयते । नासिकामूलञ्च यस्य  
 यथाऽऽचारप्राप्तमभिप्रेतं तद्योगरूढ्याऽभिज्ञाय ग्राह्यमित्या-  
 करेषु । तत्सारभ्य ललाटमवधीकृत्य कुङ्कुमकरणक विलेखनेन  
 द्वयोर्भ्रुवोर्मध्यं सम्यगारभ्यान्तरालप्रकल्पनेन च स्पष्टं द्विरेख-  
 दण्डाकारवत्त्वं सिद्धयति । एवञ्च यत्र दण्डशब्दवाच्ये द्वे रेखे  
 आदितोऽन्तपर्यन्तं भिन्ने क्रियेतां तत्रैकस्या द्वयोर्वा किं कुत-



छिद्यते येन छिन्नमूलत्वमालक्ष्येत । अपि च छिद्यते स्म  
तच्छिन्नमिति छिदेर्निष्ठायां क्तः । निष्ठाशब्देन नियतं स्थानं  
निष्पत्तिर्वा गृह्यते । मूलभारभ्यान्तरालकरणान्नियतं स्थानं  
न मनागपि विक्रियते । छिन्नत्वनिष्पत्तिश्च स्वतः परतो वा ।  
नाद्या । आमूलान्तं पृथगेवारभ्यमाणत्वात् । न च परतो  
रेखाद्वयस्य तथैवावस्थितिकत्वाच्च । अतो ज्ञायतेऽन्यो द्विरे-  
खाच्छिन्नमूलस्य प्रचारप्रदेश इति संत्यक्तमात्सर्यैः सच्छास्त्र-  
पारदृश्वभिः स्वयमेव विचारणीयम् ।

व्यवहारस्य सिद्धत्वान्नवेयं नैव कल्पना

सर्वः समीक्ष्य कार्येषु निर्दोषत्वं प्रवर्तते ॥४॥

दण्डयोराकृतिरिवाकृतिर्यस्य निभास्यते ।

तदण्डाकृति शोभादयं द्विरेखं तिलकं स्मृतम् ॥५॥

छिन्नमूलपदेनैवं यन्न्यस्तं दूषणक्षणम् ।

दण्डाकारे द्विरेखे तन्नस्थातुं मन्यते क्षणम् ॥६॥

पृथगेखाद्वयं दण्डाकारं यन्मूलतः कृतम् ।

तत्र तावत्कुतो भाति तदन्या छिन्नमूलता ॥७॥

मूलादारभ्य निखिलं विधेयं तिलकं द्विधा ।

नच्छेयं मूलमेवात्र प्राचीनैः परिकीर्तनात् ॥८॥

आचार्यपादैराज्ञतं प्रभुपादैः प्रकाशितम् ।

दण्डाकारं ललाटे स्यात्तद्विरेखं समं शुभम् ॥९॥

अथ च 'मूले सिंहासनं कुर्यात्पद्मं तस्योपरि न्यसेत् ।  
 श्रीगोपीजनपूर्वं तु वल्लभायेति मुद्रिकाम् । ऊर्ध्वपुण्ड्रस्य मध्ये  
 तु धारयेद् गोपिकामृदा । चक्रादिकं ततो धार्यं ततः सेवां  
 समाचरेत्' । इत्यनेनोर्ध्वपुण्ड्रस्य मूले सिंहासनविधिः सिंहा-  
 सनस्योपरि पद्मविन्यासो मध्ये च गोपीजनवल्लभायेति मुद्रा-  
 धारणं ततश्चक्रादिकमेतत्सर्वं गोपीचन्दनेनैव धार्यमित्यभिहि-  
 तम् । आकरेष्वपि 'ऊर्ध्वपुण्ड्रार्थं गोपीचन्दनादितरद्रव्याणा-  
 मुक्तत्वेन मुद्राधारणार्थं केवलं गोपीचन्दनादिमृदामेवोक्तत्वेन  
 नित्यत्वाभिप्रेक्ष्य ऊर्ध्वपुण्ड्रार्थं गोपीचन्दनमात्रधारणे पर्य-  
 वसन इति भाति' । अर्थादूर्ध्वपुण्ड्रं तु भगवदुपशुक्तकुङ्कुमेनैव  
 विधातव्यम् । सिंहासनादीनि यावत्सर्वानि गोपीचन्दनेन  
 करणीयानीति निष्कर्षः । एकद्रव्येण सिंहासनकरणे द्विरेख-  
 त्वहानिः । एकस्या एव रेखाया रूपान्तरेण तथापरिणत-  
 त्वात् । द्विरेखनिष्ठभावानुपपत्तित्वे तत्प्रतिपादकवचो विरो-  
 धश्च । किञ्चात्र सेवाविधेरेव प्रधानतया तदितरेषां गौणत्वेन  
 कृताकृतत्वमाभाति प्रधानकार्यसंप्रत्ययत्वात् । तिलकं तु  
 न तथा लीनार्थगमकत्वेनान्यत्र प्रतिपादनात् । एवञ्च दण्डा-  
 कारस्योर्ध्वपुण्ड्रस्य वज्रमूलतापादनार्थं न केवलं 'मूले सिंहा-  
 सनं कुर्यादित्येकेन वाक्याशेन विनियोजनं न्याय्यम् ।  
 एकयोगनिर्दिष्टानामेकदेशग्रहणेनाङ्गिनोविकृतत्वाच्च । ताव-  
 न्मात्रापेक्षितार्थस्य स्मरणीयत्वात् । अत एवादञ्छलवचो न  
 द्विरेखदण्डाकारस्वरूपस्यार्थविकल्पोपपत्त्या रूपान्तरं कर्तुं



प्रभवति । संघातार्थवैपरीत्यात् । अत एव 'प्रतिषेधानुपप-  
त्तेश्च प्रतिषेद्धव्याप्रतिषेध' इतिन्यायेनाचारप्राप्तं यथाकार-  
मेव द्विरेखदण्डाकारं श्रीप्रभुचरणानां समानरेखाद्वयात्मक  
मिति वचसान्वीयमानं सत्स्वरूपबोधने श्रुतिपुराणसम्मतं  
सुशोभतां दधद्भवं भासत इति सर्वं समीचीनम् ।

श्रीहरेरङ्घ्रिरजसा नासादिनिटिलान्तगः

चरितार्थो भवत्येव सिंहासनविधिः शुभः ॥१०॥

अत्र केचित्-यद्यपि श्रीमहाप्रभुचरणैः 'शङ्खचक्रादिकं  
घायं मृदा पूजाङ्गमेव तत्' इति निबन्ध आज्ञप्तं तथापि तस्य  
पूजाङ्गत्वेन कथितत्वात्तत्रच ब्राह्मणानामेवाधिकारात्तैरेव तयो-  
र्मिन्नत्वनिगदनात् 'अभ्यङ्गे सूतके चैव विवाहे पुत्रजन्मनि  
माङ्गल्येषु च सर्वेषु न धार्य गोपीचन्दनमिति गोपीचन्दन  
धारणस्यानन्यानां नित्यसेवामाङ्गल्यविधौ निवर्तनावोधकत्वा-  
द्विरेखं भवतीति श्रुतिप्रमाणप्राबल्यात्सकृद्गतौ विप्रतिषेधे  
यद्वाधितं तद्वाधितमेवेतिन्यायेन वाधितत्वाच्च तथैव शिष्टाचारा-  
द्विरेखदण्डाकारधारणादन्यधारणस्य विवादग्रस्तत्वाच्च मन्दादरं  
समीक्षन्ते । तेन च सिंहासनधारणस्यापि सन्नियोगशिष्टत्वा-  
न्निवृत्तिरिति साग्रहं विवदन्ते ।

समं सुशोभनं भव्यमूर्ध्वरेखाद्वयं कृतम् ।

तदण्डाकारमित्येव शिष्टाचारोऽवबुध्यताम् ॥११॥

ये चापलपन्ति यत्तादृशस्योर्ध्वपुण्ड्रस्य नाकरेषु व्यवस्थानं  
विद्यतेऽपि च केनचिद्ववनेनादौ चित्रिते श्रीमदाचार्यचरणानां  
चित्रेऽपि तिलकस्य चरणाकारत्वं दरीदृश्यतेऽन्ये च केचन  
तथाविधा यथेच्छं स्वशेमुषीशय्यामधिशयानाः सच्छास्त्रज्ञाने  
निद्राणा एवानल्पविकल्पकल्पिताप्रस्तुतगल्पानवलम्ब्यासम्बद्धं  
विद्वेषविषमं जल्पन्ति, तेऽपि वैष्णवाश्चेद्वन्धुसत्कृत्याऽस्माभि-  
स्तथैवाभिवन्द्याः ।

वादे विवादे च विदोऽविदो विन्दन्ति वस्तुताम् ।  
मार्तण्डस्य प्रकाशेऽपि भानं भिन्नं स्वभावतः॥१२॥  
दण्डाकारं ललाटे स्यादित्याचार्यवचोऽमृतम् ।  
विमुच्य म्लेच्छकार्ये नो वयं विश्वसिमोऽणवपि॥१३॥  
लक्ष्यलक्षणसंसिद्धां स्थितिं मेयस्य पश्यताम् ।  
प्रमाणं भ्रान्तभणितिर्न भवेत्प्रतिभावताम् ॥१४॥

इति कृतं प्रसक्तानुप्रसक्तेन ।

इदमेव पुराणेषु हरिमन्दिराकारतया निर्दिश्यमानं निरी-  
क्ष्यते । यथा च 'नासामूलं समारभ्य ललाटान्तं लिखेन्मृदा ।  
मध्ये छिद्रं प्रकर्तव्यं तच्छिद्रं हरिमन्दिर'मिति स्कान्दे । अपि  
च भाले यशस्तिलकश्चदधानमूर्ध्वद्विरेखं हरिमन्दिरश्चत'दिति  
श्रीगोकुलनाथस्वरूपवर्णने प्राञ्चः । मध्ये द्वैधीकरणस्य प्रकृष्ट  
कृतिविषयत्वाद्बस्तुशक्त्या विधेयार्थनिश्चये तन्निश्चयस्तत्प्रख्य-



न्यायेन, ऊर्ध्वपुण्ड्रप्रकरणान्तर्गतानामेतेषां विशेषाणां स्थितिरपि  
समानविधाना लक्ष्यते । साहि 'सान्तरालं प्रकुर्वन्ति  
पुण्ड्रं हरिपदाकृतिम् । मध्ये छिद्रेण संयुक्तं तद्विद्विहरिमन्दिर  
मिति पाञ्चवचसा समन्वेति । ऊर्ध्वपुण्ड्रे हि भावद्वयं चरणा-  
कारस्य मन्दिराकारस्य च । हरिपदाकृतिमिति शब्दसामर्थ्या-  
त्सिद्धे चरणाकारत्वे तस्यैव मन्दिराकारताविधानं वैलक्षण्यं  
द्योतयति । तदपि 'हरेः पदे तयोराकृतिरिवाकृतिर्यस्येति'  
स्पष्टं द्विरेखत्वमेवाचष्टे । ऊर्ध्वयो रेखयोर्मूले पूर्वोक्तप्रकारेण  
गोपीचन्दनमृदा सिंहासनात्मकतिर्यग्प्रेखाकरणकसंयुक्तत्वे तु  
वाक्यान्तरप्रयुक्ततद्विशेषस्थापकतया तदपि तामेव संस्थां  
लभते । प्रकरणविच्छेदाभावात् । आकरेषु केचित्पदेन त  
एव दर्शिता ये तथा न कुर्वन्ते तेषामपि हरिमन्दिरत्वं तिलके  
'तच्छिद्रं हरिमन्दिरमि'त्यनेन सिद्धयति । किञ्च 'ऊर्ध्व-  
पुण्ड्रस्य मध्ये तु विशाले मुमनोहरे । सान्तराले समासीनो  
हरिस्तत्र श्रिया सहे'त्यत्र विशाले च सान्तराल इति विशे-  
षणयोः क्रमेण विस्तृतार्थवृत्तेर्विशब्दाच्छालचप्रत्ययेन विशाल-  
शब्दसिद्धेर्विशालं पृथुलं मह'दिति कोषवाक्यादादेरन्त-  
र्पत्यतं यथाभीष्टं विस्तृतत्वं संलक्ष्यते । सान्तरालञ्च स्वामि-  
मतेनान्तरेण सहितत्वात्पृथक्त्वं प्रतिपादयद्विरेखे पर्यवस्यति  
। तथैवार्थप्रत्यायकत्वात् । मुमनोहरत्वञ्च 'ऊर्ध्वपुण्ड्रमृजुं  
सौम्यं मुपार्धं मुमनोहरम् । दण्डाकारं मुशोभाढ्यं मध्येच्छिद्रं  
प्रकल्पये'दित्यत्रावस्थितमुमनोहरशब्देनान्वीयमानं द्विरेख-

दण्डाकारं ज्ञापयति । तेन चोर्ध्वपुण्ड्रत्वावस्थितदण्डयोः सुम-  
नोदरे सान्तराले विशाले च मध्ये श्रीहरेः स्थितेरुक्तत्वेन  
तस्याश्च मन्दिर एव युक्तत्वेन तत्प्रतीतेस्तदाकारत्वं तस्य  
निर्वाधम् । अथ च वद्धमूलस्यैव तिलकस्य हरिमन्दिराकारतां  
निगदद्भिर्निबन्धस्य टिप्पण्यां 'तस्माद्येन शरीरे तु ऊर्ध्वपुण्ड्रं  
धृतं भवेत् । तस्य देहो भगवतो विमलं हरिमन्दिरमिति पाद  
( २५३-३-उ. ) वचसोर्ध्वपुण्ड्रधारिणो देहस्य यथा हरिम-  
न्दिरताऽङ्गीक्रियते तथैवास्यापि 'तच्छिद्रं हरिमन्दिरमि'  
त्यनेन सा भूयस्त्वात्तद्वादत्वेन मञ्जूरीकार्या, विशेषानभि-  
धानात् । अत एव 'साधूनां समयथापि प्रमाणं वेदवद्धवेदि-  
ति येषां यथैव शिष्टाचारस्तैस्तथैवाचर्यमाणे तस्मिँस्तच्चेति  
सर्वं प्रामाणिकमिति सिद्धान्तः ।

दण्डाकारे द्विरेखे श्रीगोकुलेशानुयायिनाम् ।

मन्दिराकारताप्रख्या मान्यताऽस्तिपुरातनी ॥१५॥

इति दिक् ।

सम्प्रदायेऽस्मिन्निविधस्यापि तिलकस्य परम्परातः प्रच-  
लितत्वान्नैकस्यादेयत्वं हेयत्वं वा वक्तुं शक्यते । द्वयोरपि  
दृष्टत्वात्समत्वात्सहैवोक्तत्वात्समबलत्वाच्च । तन्मूलमपि यथा-  
महाभागवतः शुद्धः पुण्ड्रं हरिपदाकृतिम्

दण्डाकारं तु वा देवि ? धारयेदूर्ध्वपुण्ड्रकम् ॥

( प. पु. उ. २५३-५७ ) भागवताग्रणीभगवान्भव ऊर्ध्व-



पुण्ड्रविधानाभिधमध्यायमुपसंहरन्स्वप्रेयसीं भवानीं देवीपदेन  
 सम्बोध्यानेकविधोर्ध्वपुण्ड्रनिष्कर्षभूतं प्रकारद्वयमुपदिश्य धार-  
 येदित्येकविधिना तुल्ययोगितया तत्करणप्रवृत्तये पुरुषविशेषं  
 नियोजयति । भागवताग्रणीत्वेऽपि स्वस्याकरणस्यान्योपदेशस्य  
 चात्राप्रस्तुतत्वादन्यत्र निरीक्षणीयं तत् । अत्र महाभागवतो  
 भक्तिमार्गीयो भक्तः अत्रसाम्प्रदायिकरीत्या तत्त्वं न ग्राह्यम् ।  
 महाश्वसौ भागवतश्च । सामानाधिकरण्य आत्त्वम् भगवतोऽयं  
 भागवतः । इदंपदेन दासोऽभिज्ञेयः । 'इत्यच्युताद्भिष्टं  
 भजतोऽनुवृत्त्या भक्तिर्विरक्ति भगवत्प्रबोधः । भवन्ति वै  
 भागवतस्ये'ति कथनात्तस्य स्वप्रभोश्चरणस्य चरणयोर्वा स्व-  
 शिरसि धारणं सेवकत्वज्ञापनार्थम् । राजपुरुषस्य राजचिह्नवत्  
 । 'महान्तस्ते समचित्ताः प्रशान्ताविमन्यवः मुहदः साधवो  
 य' इत्येवंविधा महान्तस्ते च भागवताः । तेषामेकतमः । अथवा  
 महद् भागवतं यस्य - भक्तिशास्त्रं हि भागवतम् । तस्य महत्त्वञ्च  
 प्रमेयात्मक भगवत्स्वरूपनिरूपकत्वेन वेदार्थसन्देह निवारकत्वा-  
 त्परमप्रमाणत्वेन च । भगवताप्रोक्तं भागवतम् । तच्चास्मिन्नेव  
 सम्प्रदाये समाधिभाषात्वेन प्रधानं प्रमाणं सद्भगवानिवाद्रियते ।  
 बहुव्रीहावपि सामानाधिकरण्यं सामर्थ्यादात्वं भवति । एतच्च  
 महाभागवतत्वेन भगवत्कृपयाऽलौकिक ज्ञानशक्ति सम्पत्तिप्रत्यये  
 भगवच्चरण नलिनयोः शिरसि धारणेन स्वस्य पुष्टिमार्गीय  
 शरणता सूच्यते । शुद्ध स्त्रिभिः शुचिर्हृदयेन शुद्धाद्वैतमत-  
 वर्ती वा निष्कामः । नामैकदेश ग्रहणेन नामग्रहणस्य नियमित-

त्वाच्च । वैष्णव इति द्वयोः पदयोः पिण्डितार्थः । पुण्ड्रं चित्रं  
 तिलकमिति यावत् । तच्च हरिपदाकृतिमेकचरणाकारं धारयेत् ।  
 अत्र विशेषणसामर्थ्यात्पुण्ड्रशब्दः पुंसि । 'पुण्ड्रित्येके'  
 खण्डने कथयन्ति । पुण्ड्रयते तत्पुण्ड्रम् । तिलके पुनपुंसकयोः  
 प्रयोगो निर्दोषः । रगन्तस्य पुंभूमत्वात् । हरिपदाकृतिम् हरेः  
 पदं तस्याकृतिरिवाकृतिर्यस्येति तम् । तथैवरूढत्वात् । सर्व-  
 दुःखहर्ता हरिस्तस्यपदं दुःखेभ्यस्त्राणभूतं जीवस्य चांशस्य  
 स्थानभूतं 'पदं व्यवसित्तित्राणस्थान लक्ष्माङ्घ्रिवस्तुपु' इति  
 कोषवाक्यात् । भगवतो भजनमेव भागवतस्य व्यवसायस्तं  
 ज्ञापयितुं तस्य चोत्तमाङ्गे धारणमावश्यकम् । लक्ष्मत्वमपि  
 'तिलकं लिङ्गमेव चेतिनिबन्धे 'लिङ्गितौ' ये गत्यर्थकास्ते  
 ज्ञानार्थका इत्यनेन लिङ्ग्यते ज्ञायते तत् । लक्ष्म-  
 शब्देऽपिलक्ष्यते तत् । उभयोरेकएवार्थश्चिह्नमिति ।  
 तच्च यज्ञोपवीतं द्विजस्येव वैष्णवत्वबोधकम् । 'स्या-  
 न्नोतवाङ्घ्रिरशुभाशयधूमकेतु'रिति शिरसिभृते भगवत-  
 श्रवणेऽशुभवासनाप्रमथनप्रार्थनाऽभिव्यज्यते । प्रमोश्रवण-  
 स्याश्रय एव परमार्थभूतवस्तुतया तदीयैरधिगम्यते । स  
 एव प्रपन्नानां प्राप्तिविषयकत्वात्परमगतिभूतं वस्तु । तच्च भाव-  
 पोषकतयोत्तमाङ्गे विधेयम् । न च तत्तदेव धर्तुं शक्यतेऽत  
 'आकृतिर्जातिरूपयो'रिति तद्रूपं ललाटे लेखनीयम् । अत्र त  
 एव प्रमाणं ये जनशिक्षाकृते तथाकृतवन्तो 'यद्यदाचरति श्रेष्ठ'  
 इति भगवद्वाक्यात् । स्वयंधरेदन्यंधारयेच्च । स्वार्थेणिज्वा ।



हरिपदाकृतिशब्देन चरणाकारत्वं बोध्यम् । तच्च सर्वत्र चरण-  
स्याकारेरूढम् । तथैव शिष्टाचारात् । ततः पक्षान्तरप्रतिपाद्यं  
दण्डाकारमूर्ध्वपुण्ड्रकं तु शब्देन चरणाकारादयावर्त्यते । अत्र  
द्वौपसौस्थाप्येते चरणाकारस्य दण्डाकारस्य च । तयोर्मिथः  
साम्यं प्रकरणवशाद्मूर्ध्वपुण्ड्रत्वेन । पृथक्तया निरूपणं चाकार-  
विशेषं रूपापयति । आकृत्याऽऽकारशब्दावूर्ध्वपुण्ड्रस्य विशेषण-  
तया प्रयुक्तौ तु वेत्यव्ययद्वयेन तस्य च भेदसाम्ये ज्ञापयतः ।  
दण्डाकारं दण्डयोराकार इवाकारो यस्येति तम् । दण्डशब्द-  
श्चरणस्याभिव्यञ्जकः । शब्दविशेषात् । शब्देनैव विशेषस्योक्त-  
त्वाद्विच्छित्तिविशेषरूपविषयनिर्गणनेन निश्चितविषयिक्रि-  
यासाम्यात् । चरणाकारे चरणस्याकारो दण्डाकारे तु दण्डयोः ।  
वेतिसाम्यं तच्च यथैकस्य तथैव द्वयोः । एतेनोपरि किञ्चिद्वि-  
स्तीर्णत्वं इत्यादिवाक्यमुभयोरीषज्जदमुपेयुषोः संगत्यर्थम् ।  
दुर्लभाद्भिन्नसरोरुहैः श्रीमद्बल्लभाचार्यैरभिहितस्य दण्डाकारस्य  
तदात्मजैः श्रीविठ्ठलनाथचरणैः श्रीकृष्णभेदामृते समानरेखा-  
दयात्मकमिति विवरितत्वाद्भिरेखं तदण्डाकारम् । समानत्वे  
‘समानपादमितिमानम् । आकारभेदादेव भावभेदो भवितुं  
प्रभवति । स्त्रियां वर्तमान आकृतिशब्दोऽवयवसंस्थाने विद्यते ।  
स च स्त्रीरिव चञ्चलोऽपि च कोमलोऽन्याश्रयमभिव्यञ्जयन्न-  
स्वसेव्ये भक्तस्य दृढरुचिचमुद्योतयतेऽतएवाभिप्रायानुरूप-  
चेष्टायां विद्यमान आकारशब्दः पुंसि पुंसामनन्यत्वं प्रथयन्हरि-  
पदाकृते विभिन्नो दण्डाकार ईशे ईशितव्यस्य चेतसः स्थैर्य-

प्रतिज्ञापालने दृढत्वं स्वोक्तनिर्वाहेऽकृपणत्वञ्चपरिचाययति  
हरिपदाकृति शब्दस्यापि व्याकृत्या दण्डाकारत्वापादनं मुशकं  
तथापि संदिग्धत्वात्पृथग्रहणम् । एतदेवाभिसंधाय 'दण्डा-  
कारमिति चरणाकारस्योपलक्षण' मित्याकरेषु । तच्च चरणाका-  
रवदण्डाकारं किन्तु तद्विचरणात्मकमिति प्रतीतिलामार्थं प्रत्येत-  
व्यम् । उपलक्षणस्य च स्वप्रतिपादकत्वे सति स्वेतर प्रतिपाद-  
कत्वात् । अस्मिन्श्लोके हरिपदाकृतिदण्डाकारयोर्विस्पष्टतया  
प्रतिपादनानुशब्देन भिन्नतया तस्य तस्य च सद्भावाद्वाशब्देन  
'मणीवोष्ट्रस्ये'ति वत्साम्याच्चशेषिण ऊर्ध्वपुण्ड्रस्यधारणे  
समबलतया पर्यवसानं विज्ञेयम् । तच्चाप्तोपदेशवशंवदैर्यथो-  
पदेशं ग्राह्यम् । समेऽपि विधिवोधितत्वेऽनयोः परबलीयस्त्वेना  
भिप्रायानुरूप चेष्टा संसृचकत्वेन च दण्डाकारधारणमेव  
वरमित्यभिमन्यमानाः श्रीकृष्ण हार्दविदो 'दण्डाकारं ललाटे  
स्यादित्युपदिदिशुः । अतएव 'यत्परः शब्दः स शब्दार्थ'  
इति न्यायाद्यद्वोद्बोधेच्छयोच्चारितः शब्दः स स्वप्रतिपाद्यं तात्पर्यं  
चिह्नोतीत्यभिरूपाः । न चान्यस्य करणेनान्यस्य प्रतीतिः ।  
प्रचारस्तूभयोरपि पूर्व पर बलीयस्त्वेन परम्परयाऽचर्यमाण-  
त्वात्प्रामाणिक इति न सन्देहगन्धोऽप्यत्र । एन मेव श्लोकं  
पुरस्कृत्योर्ध्वपुण्ड्रस्य तत्र तत्र द्वैविध्यं दृष्टचरम् । तथापि 'भक्ति-  
मार्गे सर्व्वमार्गवैलक्षण्यानुभूतिकृतां' सत्यपि दण्डाकार कर-  
णकोपदेशे चरणाकारकरणकारणं निर्मत्सरैः समदर्शिभिः  
साम्प्रदायिकसंख्यावद्भिरन्वेषणीयम् । वयं तु मन्महेऽतिदेश-



न्यायेन ते तादृशमेव दण्डाकारं तथैव परम्परया मन्यन्ते ।  
 'नैतदेव यथास्थ त्वं यदहं वक्षि तत्तथा । एवं विचदतां हेतुं  
 शक्त्यो मे दुरत्यया ' इति भगवद्वचसा वा तासां प्राबल्यादेत-  
 दपि सर्वं सुघटम् ।

एकस्य धारणेन स्याद्धरेरङ्घ्रेः पदाकृतिः ।

दण्डाकारं द्वयोरत्र प्रमाणं हि परम्परा ॥१६॥

अथवा समेषां वैष्णवसम्प्रदायानामाचार्यत्वाद्द्वैष्णवाचार्यो  
 भगवानिन्दुमौलिर्धारयेदित्येकक्रियया मर्यादामार्गीयं पुष्टि-  
 मार्गीयञ्च वैष्णवं विशेषणद्वयेन कर्तुःकर्मणश्च तुल्ययोगितया  
 यथाक्रममनुशास्ति । कर्ताऽत्रवैष्णवः । कर्मोर्ध्वपुण्ड्रम् । तयोः  
 पुनर्द्विविधत्वाद्विधा वाक्यबोधः । स च यथा-महाभागवतो  
 मर्यादामार्गीयः शास्त्रमर्यादामनुरुध्य वर्णाश्रमधर्मपालकः  
 सन्सकामां भक्तिं कुर्वाणो मुमुक्षुर्मक्तोहरिपदाकृतिं चरणाकार-  
 मूर्ध्वपुण्ड्रं धारयेत् ।

'यावन्न तेऽहमिममयं प्रवृणीत लोक' इत्यादिषु भीतस्य,  
 निर्भयपदवरणवदथच 'कामदुष्प्राङ्घ्रिपदम्' अत्र सकामस्येव का-  
 मपूरणप्रार्थनादिवत्तथा च 'शनस्तनोतुचरणः पुरुषोत्तमस्येत्यत्र  
 सुखाभाववतः सुखवितननार्थनेव सकामत्वं ज्ञायते तस्य ।  
 भगवतश्चरणस्यकामपूरकत्वं भक्तिशास्त्रे प्रसिद्धम् । अतएव  
 वन्दनमपि तथाविधस्य 'वन्दे महापुरुष ते चरणारविन्द'  
 मित्येकचरणस्य । ततस्तेन स एवशिरसि धार्यः । गणितानन्द

त्वात् । 'चैद्ये च सात्वतपतेश्वरणं प्रविष्टे' इति तस्याक्षरं ब्रह्म-  
 त्वात् चरणाश्रयणेन शरणमार्गः प्रतीयते । स चापिद्विविधः ।  
 'मर्यादामार्गीयोऽपि शरणमार्गो भक्तिमार्गीयशरणमार्गोऽङ्गि-  
 नोऽस्ति, मर्यादामार्गीयफलसाधक' इति श्रीगोकुलनाथाः ।  
 भक्तिमार्गीयोऽत्र पुष्टिमार्गीयः । साधनभक्तेरेवमर्यादामार्गी-  
 यतया निगुर्णायाः स्वामिप्रेतत्वात्तथेवोक्तिः । अथ च शुद्धः  
 लोकवेद निरपेक्षः सन्केवलं श्रीकृष्णस्वरूपपरतया स्थितः शुद्धा-  
 द्वैतैकसन्निष्ठः पुष्टिमार्गीयो भक्तो दण्डाकारमूर्ध्वपुण्ड्रं धारयेत् ।  
 'महताऽपिबाधकेनाचलनं निष्ठेतिजगद्गुरवः । एतस्य च  
 नक्रामकर्मबीजानां यस्य चेतसि सम्भवः । बासुदेवैकनिलयः  
 स वैभागवतोत्तम' इत्युक्तरीत्योचमत्वम् । अथ, च 'सालोक्य  
 सार्ष्टिसामीप्यसारूप्यैकत्वमप्युत । दीयमानं न गृह्णन्ति विना  
 मत्सेवनं जनाः' । स एव भक्तियोगाख्य आत्यन्तिक उदाहृतः  
 येनातिव्रज्य त्रिगुणं मद्भावायोपपद्यत' इत्यनेन निष्कामत्वं  
 निर्गुणत्वञ्च प्रतीयते । पश्यामि नान्यच्छरणं तवाङ्घ्रिद्वन्द्वा-  
 तपन्नादमृताभिवर्षात्' । ध्यानेन यामपदयोः पदवीं सखे ते ।  
 अविस्मृतिः कृष्णपदारविन्दयोः । भवे भवे यथाभक्तिः  
 पादयोस्तव जायते संत्यज्य सर्वविषयांस्तव पाद मूल-  
 मत्रपादयोर्मूलमिति श्रीवल्लभाः । इत्यादिषु त्वनन्यशरणतया  
 तयोर्द्विधाश्रयत्वस्योक्तत्वात्तावेव धार्यावित्यगम्यते । किञ्च-  
 दण्डाकार शब्देनतदाकारस्य संदिग्धत्वेऽन्यत्रादर्शनाच्च श्रुतौ  
 द्विरेखमूर्ध्वपुण्ड्रं भवतीतिप्रतीतेर्यथकचरणवच्चरणाकारं तथैव  
 द्विरेखं द्विचरणाकारंदण्डाकारमतस्तदेव तदितिमत्वा तादृशो-



श्लोकप्रसिद्धे रत्नेनैतत्स्वशिरसि धार्यमिति सिद्धान्तः । 'शिरो-  
 मत्पादयोः कृत्वेऽतिचास्पतावेवोपगृह्यन्तत्वेन स्थितौ तत्रैव  
 स्वधारिणो मनसः स्थितिं 'मनस्तवपादयोर्न' मनः कृष्ण-  
 पदारविन्दयो'रिति ज्ञापयत इति स्मर्यते च । स्वरूपानन्दानुभव-  
 फलपर्यवसायित्वादिति श्रीगोकुलनाथाः । एवं द्विविधस्य  
 शरणमार्गस्याकारभेदेनोर्ध्वपुण्ड्रस्य द्विविधत्वमेकेन श्लोकेन  
 प्रतिपादितं ज्ञेयम् । किञ्च 'ऊर्ध्वपुण्ड्रं द्विजः कुर्यादित्यत्र  
 प्राप्तवैष्णवदोक्षान्यतरेषां द्विजानां शिष्टकृतविनियोगदर्शन-  
 वत्तदाचरणात्तेषु तेषु कर्मारम्भेष्वपि 'ऊर्ध्वपुण्ड्रं विना कुर्या-  
 त्तत्सर्वं निष्फलं भवेदिति' कर्मनैष्कल्यबोधनाच्च तत्कीदृश-  
 मिल्याशङ्कायां वामुदेवोपनिषत्प्रतिपाद्यमूर्ध्वपुण्ड्रं स्वस्वरूपं  
 शिष्टाचाराचरणाकारवद्विरूपापयति । अत एतत्सर्वसाधारणम् ।  
 नैतस्य पुष्टिमार्गीयतिलकत्वे विशेषप्रामाण्याभ्युपगमो 'दण्डाकारं  
 ललाटे स्यादि' त्युपदिष्टत्वाच्च । तत ऐहिकपारलौकिकनैश्चिन्त्य-  
 द्योतनार्थमुभयत्राप्यूर्ध्वगतिः प्रभोरनुग्रहाधीनेति ज्ञापयितुमस्मि-  
 न्मार्गे द्विरेखं दण्डाकारमूर्ध्वपुण्ड्रमिति सारभूतोऽर्थः ।

भवेदेकपदाकारं मय्यादायां मनोहरम् ।

तथैव द्विपदाकारं स्यात्पुष्टावूर्ध्वपुण्ड्रकम् ॥१७॥

अथवोर्ध्वपुण्ड्रस्येतः पूर्वकथितान्सर्वानाकारभेदान्निरूप्य  
 'गृह्णन्ति पादयुगलं कमलोपहारा' इत्यनेन रसप्रवाहवाहिनाभि-

वीहिनीभिरपि सत्कृतत्वात्परमरसात्मकस्य भगवत्शरणयुगलस्य  
 'तं नः समादिशोपायं येन ते चरणाब्जयोः। स्मृतिर्यथान विरमेद-  
 पिसंसरता मिहेत्यनवरतस्मृतिसंसिद्धयेऽगाधबोधैर्विधिप्रधान-  
 विबुधैरपि ध्यायमानत्वात्तत्प्राप्तावेवानन्यगतिकानां चरमफल  
 तथा तदितर कामनारहितत्वात्तत्सेवन एव निखिलपुरुषार्थ परि-  
 समाप्तिमभिमन्यमानानां शिरसितस्यैव धारणमुदाहरन् 'यो ना-  
 द्रियेत त्वत्पादौ सशोच्यो ह्यात्मवञ्चक' इति स्वस्याद रातिशयं स-  
 मर्थयन्महाकारुणिको हरो गिरितनयामूर्ध्वपुण्ड्रं सारभूतं द्विरेख  
 दण्डाकारं समभिव्याहरति । 'हे देवि ? शुद्धो महाभागवतस्तु  
 पुण्ड्रं धारयेच्चेद्धरिपदाकृतिं दण्डाकारं बोर्ध्वपुण्ड्रं धारयेदिति'  
 । यद्यपीतः प्राङ्निर्दिष्टानि 'अश्वत्थपत्रसंकाशो वेणुपत्रनिम-  
 स्तथा । पद्मकुङ्कुमल संकाशो मोक्षदं त्रितयं स्मृत' मित्यूर्ध्वपुण्ड्रा-  
 न्तर्गतान्याकारान्तराणि सन्ति चेत्सन्तु नाम । किन्तु तेषां सका-  
 मत्वेन निः साधननिष्कामादि कर्तृभिन्नविषयत्वात्तादृशः पूर्वो-  
 क्तविशेषणविशिष्टः शुद्धः शुद्धाद्वैतमतवर्ती महाभागवतोभक्ति-  
 शास्त्रीयाचारपरायणः 'स्मरन्तः स्मारयन्तश्च मिथोघोषहरं  
 हरिम् । भक्त्या सञ्जातया भक्त्या विभृत्युत्पुलकांतनु' मित्या-  
 दिलक्षणलसितोऽनुरक्तश्च 'यानास्थाय नरो राजन्न प्रमाद्येत  
 कर्हिचित् । धावन्निमील्यवानेत्रे न स्वलेन पतेदिहेति शरीर  
 वाङ्मनोभिर्मगवत्सेवैकप्रवणो वैष्णवस्तु पुण्ड्रं तिलकं धार-  
 येच्चेत् । तादृशस्य तिलकस्यावश्यकर्तव्यतायामियं संभावना  
 परिसंख्याविधिमवगमयति । हरिपदाकृतिं हरेः पदे तयोराकृति



रिवाकृति रवयव संस्थानयस्येति तम् । 'नमः श्रीकृष्णपादाब्ज-  
 तलकुंकुमपङ्कयोः । रुचे यदरुणं शश्वन्मामकंहृदयाम्बुज मिति-  
 मधुचरणाज्ञसप्रकारेण ललाटे कुंकुमरचिता भगवच्चरणयुगला-  
 कृतिः स्वभावाद्गुचिर हृदयकमलमनुरागदानेनातिशयं रोचये-  
 दिति मतिपत्तिविशिष्टमित्यर्थः । अन्यथा पादौ विहाय, तयोरुचे  
 नमो न विदधीरन् । 'या प्रीतिरविवेकानां विषयेष्वनपायिनी  
 त्वामनुस्मरतः सा मे हृदयान्मापसर्पतु' इत्याराध्यविषयकानु-  
 रागघनत्वमेवात्र प्रार्थनीयमवनीतम् । तदितररागविस्मारक-  
 त्वात्पदयुगलमेव मिथः स्मरणमूलमतो ललाटे लेखनीयम् ।  
 अपि च मधुराष्टके नयनस्य च पाणेर्विद्यमानेऽपि द्वित्वे  
 तदपहाय 'पादौमधुरा' वित्येवादिष्टम् । अत्र श्रीमद्गोकुल-  
 नाथाः 'स्वशिरसा माधुर्यविशिष्टपादतलस्पर्शनं कुर्व-  
 न्तीत्यादि व्याचख्युः । अतो ज्ञायते सम्प्रदायेऽस्मिन्मग-  
 बत्पादयोरेव विशेषो महिमा । सर्व्वात्मना तयोरेव दास्यत्वेन  
 सेवनस्यावश्यकत्वात् । तच्च तादृगेव ललाटे लेखितुं दुःशकमतो  
 विविच्य निर्दिशति दण्डाकारमिति । दण्डयोर्द्वयोरेखयोरेते-  
 न नातिकृशं नातिस्थूलमपि च ऋजुयथास्यात्तथेति ज्ञापितमा-  
 कारोऽभिप्रायानुरूपचेष्टाविशेष ऐहिकपारलौकिकनैश्चिन्त्य-  
 द्योतकः, 'चिन्ता कापि न कार्या निवेदितात्मभिः कदापीति ।  
 'भगवानपि पुष्टिस्थो न करिष्यति लौकिकीञ्चगति'मित्यनेन  
 कुतो मीतिरस्माभिर्मस्तके मुरारेः श्रीचरणौष्ठतावतः स एव  
 निजेच्छातः सर्व्वमपि मुमदं करिष्यतीति तदन्योपेक्षापूर्व्वक-

तदेकापेक्षत्वं व्यज्यते स इवाकारो रूपं यस्येतितम् । वा 'वा  
 स्याद्विकल्पोपमयोरेवार्थे' इति विभ्वः । एव निश्चयमित्यनेना-  
 न्ययोगव्यवच्छेदो बुध्यते । ऊर्ध्वपुण्ड्रकं प्रसिद्धं धारयेदित्यर्थः  
 । एकार्थत्वेऽपिलिङ्गप्रत्ययजन्य वैलक्षण्येनार्थभेदान्नपौनरु-  
 क्त्यमाकृत्याकारशब्दोपात्तत्वं निमित्तम् । मोक्षदं त्रितयं स्मृतं  
 मित्याधुनिकपात्रीयो पाठः । मोहदं त्रितयं स्मृतमिति मार्तण्डो  
 ल्लेखाल्लेखिते कदाचित्तादृशः स्यादुभयोः सकामत्वं स्पष्ट-  
 मेव । लोकेऽपि सर्वात्मना शरणागतेन शरण्यस्य द्वयोः  
 पदयोः स्वशिरो निधीयते, तदितरसहाय्याभावप्रकाशनाय  
 स्वस्य च निःसहाय्यत्वं प्रकाशयते । अतो भक्तिमार्गाब्जमा-  
 र्तण्डैर्दण्डाकारस्य निरुक्तत्वात्तस्य च द्विचरणाकारपर्यव-  
 सन्नत्वादेतदेव द्विरेखं दण्डाकारं भक्तिमार्गीयाणां तिलक-  
 मिति सिद्धम् । आकृतिशब्देनास्य सौन्दर्यमाकारशब्देन  
 च स्वमार्गीयसिद्धान्तनिर्भरत्वं ज्ञेयम् । भगवत्यनुरागप्रार्थनाया  
 'न मध्यावेशितधियां कामः कामाय कल्पत इत्युक्तदिक्षा  
 सकामत्वपरिहारो बोद्धव्यः ।

अवबुद्धयार्थगाम्भोर्यमेवं कृष्णास्य किंकरैः

दण्डाकारं द्विरेखं स्वललाटे लेख्यमादरात् ॥१८॥

अस्मिन् ऊर्ध्वपुण्ड्रप्रकरणे 'उभयाकांक्षा हि प्रकरणमि'  
 ति प्रकरणलक्षणात्-शेषशेषिणोः परस्पराकांक्षा भवति । तत्र  
 शेषस्य परार्थतयैव प्रयोगः । 'यदर्थत्वेन यस्य विधानं स तस्य शेष'



इत्यनेन तेषां तेषामाकाराणां मूर्ध्वपुण्ड्रार्थविधानवत्त्वेन शेष-  
त्वम् । अर्थोऽत्र शेषी । अतो येषां मते दण्डाकार श्रवणाका-  
रोऽन्यश्च कश्चन वा तद्विधः प्रमाणलभ्यस्तस्य परमार्थस्तूर्ध्व-  
पुण्ड्र एव । शेषिण इमे शेषा भेदका न भवन्ति । अङ्गत्वात् ।  
अत एव श्रीहरिरायचरणाः सत्यपि 'दण्डाकारं ललाटे स्या'  
दिति प्रमाणमूर्धन्ये श्रीगोकुलनाथानामष्टोत्तरशतनामनिरूपणे  
'ऊर्ध्वपुण्ड्रधारिणे नमः' इत्येव कथयामासुः । अन्येऽपि साम्प्र-  
दायिका आचार्यमहाभागास्तिलकधारणप्रतिपादिकायाः स्व-  
कृतेरूर्ध्वपुण्ड्र एव पर्यवसानादेतन्नाम्नैव निजनिबन्धनाम-  
धेयं निरूपयामासुः । अथ च 'प्राधान्येन व्यपदेशा भवन्ती'  
तिन्यायमवलम्ब्यादावूर्ध्वपुण्ड्रत्वेनोपक्रम्यान्यमतेभ्यः स्वमत-  
स्य वैलक्षण्यमुपपाद्य तस्यैव निर्दोषत्वं सम्यक्तया संस्थाप्य  
कानिचिदन्यमतानि शास्त्रयुक्त्या सन्दूष्योपक्रमोपसंहारयोरे-  
कवाक्यतामापादयामासुः । यदि तत्र शेषशेषिभावलक्षणकः  
सम्बन्धो नाङ्गीक्रियेत तदा वाक्यभेदो दुष्परिहरो भवेद्येन  
कृतेरपि चानर्थक्यं स्यात् । पद्मपुराणेऽपि 'ऊर्ध्वपुण्ड्रस्य मा-  
हात्म्यं वक्ष्यामि शुभदर्शने । धारणादेव मुच्येत भवबन्धाद्दि-  
जोत्तम इत्यनेनारभ्य 'सुदर्शनेनाङ्कित बाहुमूलास्तथोर्ध्वपुण्ड्रा-  
ङ्कितसर्वगात्राः । मालारविन्दाक्षधरा विशुद्धा रक्षन्ति लोका-  
न्दुरितौघसंघादि'त्युपसंहृत्य तांस्तान्विशेषान्निरूप्य दूषणानि  
परिहृत्याध्यायस्याभिधानमूर्ध्वपुण्ड्रविधानमिति कृतं निरी-  
क्ष्यते । तत्रैव च दण्डाकारं तु वा देविधारयेर्ध्वपुण्ड्रकमि-

विशेषशेषिवाचकयोः पदयोर्विद्यते सहोच्चारणम् । एतन्मिव  
चरणाकारस्यापि शेषत्वे न क्षतिः । एवञ्च प्रमाणान्तरप्राप्ताना-  
मन्येषामपीति । अनेक शेषत्वेऽपि शेषिणो न क्षतिरित्यन्यत्र  
विस्तरः । 'दण्डाकारमूर्ध्वपुण्ड्रं धारयेदि'त्यस्य दण्डाकारतया  
विहितकृतिद्वारोर्ध्वपुण्ड्रं धारणं भावयेदिति प्रकरणलभ्यो  
वाक्यार्थः । भववन्धान्मुक्तिरत्रफलम् । तच्च सम्प्रदायानुरोधेन  
यथातथं मन्तव्यम् ।

ननु दण्डाकारचरणाकारयो रवान्तरत्वाद्भिन्न प्रकरणत्वे-  
ऽपि 'विधेः प्रकरणान्तरेणातिदेशात्सर्व्वकर्मस्यादि'तिन्यायेनो  
र्ध्वपुण्ड्रत्वाच्चरणाकारस्यादेवेति चेन्न । लिङ्गबलेन तु दण्डा-  
कारमित्यस्य 'सामर्थ्यं सर्व्वशब्दानां लिङ्गमित्यधीयत' इत्य-  
नेन दण्डवदाकारतया साधर्म्याच्चरणाकारमुपतिष्ठते । साम-  
र्थ्यमत्ररुद्धिः । सा कदाचित्सादृश्यादण्डाकारं चरणाकारतया  
स्थापयेत् । अधिकं तु प्रविष्टे न तद्धानेरिति वा । तथाऽपि  
यथा 'तत्राशेनावतीर्णस्य विष्णोर्वीयाणि शंस नः' इत्यनेन  
श्रीकृष्णस्यापि सर्व्वसाधारणेऽशत्वे "कृष्णस्तु भगवान्स्वयमि"  
ति पूर्व्ववचसा श्रुत्येव पूर्णत्वमंशित्वञ्च तद्वदत्रापि 'आत्मा-  
न्तरगुणानामात्मान्तरेऽकारणत्वाद्' दण्डाकारशब्देनोपस्थित  
चरणाकारव्यावर्तनाय श्रुतिर्भगवती दण्डाकारस्यान्यदेव  
न्यपेक्षितत्वमुपदिशति सा च यथा—

‘सुदर्शनं धारयत्यूर्ध्वपुण्ड्रं द्विरेखं भवति ब्रह्मणः



सायुज्यतां सलोकतां जयति य एवं वेद'

इदमेव दण्डाकारं द्विरेखमिति पर्यायान्तरं प्रसिद्धम् । प्रभुचरणैरपि 'समानरेखाद्वयात्मक मिति यदुदीरितं तस्याप्ये-  
षाश्रुतिरेवमूलम् । श्रीपुरुषोत्तम चरणैरियमेव 'एतदारम्भश्च  
नासामूलाद्भूमध्याच्च कार्य्य इति विशदीकृता सती 'आरभ्य-  
नासिकामूलं ललाटं विलिखेन्मृदा । समारभ्य भ्रुवोर्मूलमन्तरालं  
प्रकल्पयेद्' इति पद्मपुराणवचसा (उ. २५३-४३) सममुपोद्वल-  
केन स्ववादग्रन्थे समुदाहृता लोचनगोचरीभवति भ्रुवोर्मध्यमि-  
ति पद्मपुराणीयः पाठः । श्रीगिरिधरजीचरणैर्यद्यपीयं स्व-  
कीय ऊर्ध्वपुण्ड्रमार्तण्डग्रन्थे न निहिता तथाऽपि तैः 'प्रक-  
ल्पयेदिति विधिबलादेव द्विरेखत्वं समुच्चयेन साधितं सत्तत्रैव  
सुमनसां सन्देहनिवृत्तये समास्ते । श्रीभारतमार्तण्डा अप्येनां  
'तस्माच्छिद्रान्वितं पुण्ड्रं महाछिद्रं शुभान्वितम् । धारयेद्ब्राह्म-  
णो नित्यं हरिसालोक्य सिद्धय' इति पात्रे (उ-२५३-२८)  
नानुवदन्ति । विशेषजिज्ञासुभिस्ततस्ततोऽग्रगत्य निर्विचिकित्सै-  
र्भवितव्यम् । एवञ्चसर्वसम्मताया अस्या द्विरेखत्वप्रतिपादने  
नैव दण्डाकारस्य प्रतिपादनं समर्थ्य व्याख्यायते सुदर्शन-  
मिति—शोभनं दर्शनमस्येति । तत्र 'दर्शनं वर्णमुकुर चक्षुः शा-  
स्त्रोपलब्धिषु' इति कोष वाक्यात्सुन्दरो वर्णो यस्येति 'ऊर्ध्व-  
पुण्ड्रं मृजुं शोणं दण्डाकारं सुशोभनम् । कौकुमं यस्य माले तु  
स वै मागवतोत्तम इति पुराणवाक्येन प्रमाणितं स्वसेव्यविष-

यक परमानुरागं सूचयत्सुशोभनमरुणवर्णं प्रतीयते ।

कामयामह एतस्य श्रीमत्पादरजः श्रियः

कुच कुंकुमगन्धाढ्यं मूर्ध्नीवोढुं गदामृतः ।

व्रजस्त्रियो यद्वाञ्छन्ति पुलिन्द्यस्तृणवीरुधः

गावश्चारयतो गोपाः पादस्पर्शं महात्मन इत्यनेन

ईक्षणमप्यस्याह्लादजनकं विद्यते । सायुज्यसालोक्यजया-  
त्मक भक्तिमार्गीयफलानुशासकतया शास्त्रवत्स्वीकार्यता प्रति-  
पाद्यते । 'मुच्लृ मोचने' 'मकि मण्डने' वेत्युभाभ्यां मुकुरशब्दस्य  
निष्पत्तिः । मुञ्चतिश्रियमथमङ्कते-मण्डयति भालम् । तदपि  
सुन्दरं यथास्यात् । दर्पणवद्धर्षप्रकर्षदं ललाटे ज्योतिर्मोचकञ्च ।  
सुतरामुपलब्धमत्वात्-'ना भाव उपलब्धेः' 'नाभावो विद्यते-  
सतः' सदेवसौम्येदमग्र आसीदिति प्रमाणशतं प्रतिपादितं स्व-  
सिद्धान्तशेखरितश्चसत्कार्यवादं द्योतयदेवंविधं सुदर्शनम् ।  
ऊर्ध्वपुण्ड्रम्-पुण्ड्रशब्दोव्याख्यातः । ऊर्ध्वमुपरि च तत् । धार-  
यति धारणं करोति दधातीत्यर्थः । सुदर्शनतयैव केन भाव-  
येदित्याकाक्षा विरमति नवकुंकुमारुणगुणवत्त्वात् । 'कृष्णभुक्ते-  
ननिर्मितम् । गन्धेन' इति भगवत्प्रसादिकुंकुमनिर्मितत्वाच्च ।  
ऊर्ध्वपुण्ड्रस्यानेक भेदवत्त्वात्तत्पुनः कीदृशमिति योग्यता वि-  
मर्शार्थं तत्स्वरूपनिर्णयायोपदिशति । 'द्विरेखं भवति' । इयमे-  
वसमाख्या । द्वेरेखे यस्येति । 'रेखाश्लाघाऽसादनयोरिति'  
कण्ड्वादिः । लंखस्यसमानार्थको रिखोऽपिभ्वादिरितिकेचित् ।  
रिख्यते रेख्यते लिख्यते वा सा रेखा । रलयोरेकत्वस्मरणा-



हलेखैव रेखेति श्रीभानुजीदीक्षिताः । ललाटं विलिखेन्मृदेति  
 पुराणवाक्याच्चित्रये दित्यर्थः । रेखति चित्रकृदिति कवि प्रयो-  
 गाद्रेखां करोति चित्रयतीत्यर्थाच्च । सामानाधिकरण्यात्ते अपि  
 समाने स्याताम् । समानरेखाद्वयात्मकमिति श्रीप्रभुचरणाः ।  
 सहमानेन वर्तेते समानं मानमनयोरिति वा । समानि व आकू-  
 तिः समानाहृदयानि वः । समानमस्तु वो मन इति मन्त्रवर्णात्स-  
 ममेव श्रेयसे भवति । 'सर्वभूतसुहृत्समः । साधुः समत्वेन  
 भयाद्विमुच्यते ।' इति भक्तिशास्त्रेऽपि तत्र तत्र समत्वं प्रशं-  
 सितमुपलभ्यते । ते रेखे अपि स्वसेव्यस्य चरणयोश्चिह्नरूपे-  
 वर्तेते । नहि आनन्दमात्रकरपादमुखोदरादेः श्रीचरणौ विषमौ  
 भवतः । 'ये यथा मां प्रपद्यन्ते तौस्तथैव भजाम्यहमित्यत्रापि  
 सममेव प्रपत्यनुकूलत्वञ्च । ऊर्ध्वपुण्ड्रस्य प्रधानतया प्रतिपाद-  
 नेन तद्विशेषणत्वेन स्थिते रेखे ऊर्ध्वे भवतः । भगवत्चरणा-  
 वप्यर्ध्वरेखाङ्कितावाश्रितस्योत्कृष्टां गतिं प्रापयतः । तद्भवति-  
 सत्तां लभतेऽतो ब्रह्म सम्बन्धवद्भिस्तदेव करणीयम् । पुराणेषु  
 दण्डाकारतयैतदेव प्रथितम् । लोकेऽपि चास्यैव तत्त्वेन प्रसि-  
 द्धिः । यच्च दृष्टमात्रं स्वसंस्थां प्रख्यापयेत्तदेव तत् । यच्च  
 वृद्धाः प्रचक्षते । अत्र वर्णेष्वेव व्यक्तिभेद उपलक्ष्यते । व्य-  
 क्तिभेदेनाकारभेदोऽप्यभ्युपेयः । विशेषस्तु निरूपितः । ब्रह्मणः  
 पुरुषोत्तमस्य स्वसेव्यस्येति तात्पर्यार्थः । सायुज्यतां तेन  
 सहयोगस्तत्ताम् । श्रीकृष्णसम्बन्धे ये प्रतिबन्धास्तेषां निवा-  
 रणपूर्वकं भगवल्लीलानुभवयोग्यतावच्चमिति वा । सलोकतां

समानेलोके स्थितिमत्त्वम् । जयति-उभयोरधीनीकरणरूप-  
 मुत्कर्षं लभते । अर्थात्तद्वयं दीयमानमपि स्वस्य भगवत्सेवा-  
 ऽभिरुचिकृत्वान्नगृह्णाति । यो धारयतेः कर्ता यत्तदोर्नित्यसम्ब-  
 न्धादेवं यो वेद स धारयतीत्यर्थापत्तिलभ्यः । एवं द्विरेखधारणं  
 द्वयोरुत्कर्षायेति प्रकारेण । वेद जानातिस धरतीति स्पष्टोऽर्थः ।  
 अस्या एवोपबृंहक 'आरभ्य नासिकामूल' मिति पञ्चपुराणस्य  
 श्लोकः । आथर्वणेऽपि- 'हरेः पादाकृतिमात्मनो हिताय मध्ये  
 छिद्रमूर्ध्वपुण्ड्रं यो धारयति स परस्य प्रियो भवति स पुण्यवान्भ-  
 वति स मुक्तिवान्भवती' तिस्पष्टोऽर्थः । मध्ये छिद्रवत्त्वात्पाद-  
 योराकृति र्वाकृतिर्यस्येति प्रव्यक्तो द्विरेख दण्डाकारप्रकारः ।  
 एवञ्च भक्तिमार्गस्य बहुविधत्वादूर्ध्वपुण्ड्रस्यापि वैविध्यसिद्धौ  
 भक्तिमार्गस्य कथनाद्भक्तिभेदेषु पुष्टेर्गणनायां पुष्टिमार्गीयोर्ध्व-  
 पुण्ड्रविषये 'दण्डाकारं ललाटे स्यादित्याप्तोपदेशत्वाच्चरणाका-  
 रस्य चोपलक्षणत्वादेतदेव द्विरेखापरपर्यायं दण्डाकारमूर्ध्व-  
 पुण्ड्रं भगवच्चरणयोराकारतां धारयत्तत्रैव प्रह्लादसन्निभभगवद्भक्त  
 प्रार्थ्यमानपदयुगलयहंसानां भक्तिमार्गीयाणां दृढाश्रयत्वं  
 प्रकाशयदन्याश्रयरहितत्वं द्योतयत्स्वसेव्यानां गुरुणाञ्च  
 चरणयोर्निरूपधिभावेनरतिं निदर्शयत्तदन्यत्राकामत्वं निरूपय-  
 त्तयोः सेवाया एव परमफलत्वं ज्ञापयत्सेवाशेषत्वेन स्थितिं  
 ख्यापयत्पुष्टिमार्गीयं तिलकरत्नं विराजते वैष्णवभालपट्ट  
 इति सर्व्वमनवद्यम् ।



वाणी विजयतां श्रीमद्वल्लभाधीश्वरस्य सा  
दण्डाकारं ललाटे स्यादिति गूढार्थबोधिनी ॥१९॥

स्वसेव्यस्यापि लोकवल्लीलकैवल्यद्यथा देहे तथा देव  
इति न्यायेन 'श्रीमल्ललाटपाटीरतिलकालकरञ्जित' इति श्रीकृ-  
ष्णभेमासृतस्य व्याख्यायां 'समानरेखाद्वयात्मकं तिलकं विधाये-  
ति श्रीप्रभुचरणोपदिष्टत्वेन च द्विरेखमेव विधेयम् । भक्तस्तु भग-  
वतश्चरणौ स्वशिरसि विभर्ति भगवान्पुनः कस्येति न शङ्क्यम् ।  
तस्य तु तत्तन्निष्ठानुराग सूचकत्वात् । प्रभोस्तिलकविधाना-  
वसरे सेवकः स्वसेव्यं प्रार्थयते 'हे भक्तवत्सल ! भवचरणया-  
नुरागो मे भवे भवे भवतु येनोर्ध्वगतिर्भवेदित्यभिधाय भगव-  
ल्ललाट एकामूर्ध्वरेखां करोति तदा भगवानप्यहं भक्तपराधीनः  
स'न्ये यथा मां प्रपद्यन्ते तौस्तथव भजाम्यहम्'तोऽपरामपि  
कुर्वित्याज्ञापयति । भगवतो भक्तेऽनुरागस्याप्युन्नतिकारण-  
त्वात् । अनेन परस्परानुरागसूचकः सेव्यविषयकद्विरेखपुण्ड्र  
विधानप्रकारोऽनुमेयः

सौभाग्यवतीभिः कन्याभिश्च स्त्रीभिः 'अमन्दसौभगपदं  
गन्धविन्दुः स सुन्दरः' । कार्यो धार्यनोर्ध्वपुण्ड्रमिति प्राचीन-  
पद्धतिः । विशेषमुपजिज्ञासुभिः साम्प्रदायिका आकरग्रन्थाः  
सूक्ष्मेषिकयाऽवलोकनीया इति दिक् ।

निर्मन्थ्य न्यायमाश्रित्याकरग्रन्थास्थितोऽप्ययम् ।

सिद्धान्तोऽधिगतः श्रीमद्गोकुलेशदयादृशा ॥२०॥

मनोऽप्रमाणमालिन्याद्विरेखे दोषपङ्क्तिं लम्  
 सज्जनाः शोधयन्ति त्वत्थं ग्रन्थतीर्थेऽत्र निर्मले ॥२१॥  
 श्रौतं कर्म विबोधयन्विधिकृतं प्रादर्शयन्मर्मसत्  
 प्रत्यप्रोक्तवचोनिधिं विघटयन्नौचित्यमुद्भासयन्  
 श्रीमद्वल्लभभाषितं प्रकटयन्भावश्च संस्मारयन्  
 दण्डाकारदिवाकरो विधुनुतां ध्वान्तंधियां दोषजम्  
 कृतिः कथञ्चिदामुक्ता शास्त्रज्ञानां पुरोऽनया  
 दण्डाकारे द्विरेखे नः सुधियो दद्युर्गुत्तरम् ॥२३॥  
 श्रीवीरपुरवास्तव्यश्रीवैकुण्ठाङ्गजन्मना  
 कृतो बालमुकुन्देन दण्डाकारदिवाकरः ॥२४॥

॥ श्रीगोपीजनवल्लभपदपाथोजनितयुगलाभ्यां नमः ॥

इति श्रीवैकुण्ठजयाम्बालब्धजन्मना मालवीयश्रीगुरु-  
 द्विजन्मना श्रीप्रसिद्धनारायणन्तेवासिना श्रीवीरपुरवासिना  
 गुणग्राहिणा श्रीबालमुकुन्दशर्मणा विरचितः श्रीदण्डाकार  
 दिवाकारः सम्पूर्णः ॥ श्रीगोकुलेशः प्रसन्नोऽस्तु ॥